

Lehen il-Malti

MAHRUG

MILL-GHAQDA TAL-MALTI (UNIVERSITÀ)



JEKK MA THOBBX ILSIEN ARTEK
ILSIEN MIN THOBB?...

It-Tielet Sena

Lulju 1933

No. 29

Stampât fl-“EMPIRE PRESS” 266, Strada San Paolo — Il-Belt

LEHEN IL-MALTI

MAHRUĠ MILL-"GĦAQDA TAL-MALTI" (UNIVERSITÀ)

LULJU 1933]

IT-TIELET SENA

[Nru 29

KLIEM ĠDID FIL-MALTI

Fl-aħħar ħarġa ta' dan il-qari tkellimna fuq il-ħtieġa li jid-ħol fil-Malti kliem ġdid, ta' nisel Malti, li jagħni u jkabbar il-lsien tagħna u jħaffef u jsebbaħ il-kitba. Izda biex niftiehm u aħjar u nneħhu minn moħħ kull wieħed xi ħsieb mgħawweġ, li għandu mnejn jinbet u jikber biex ifixkel xogħolna, nżidu l-lum kelma oħra biex infissru aktar fit-tul il-ħsieb tagħna.

L-ilsna kollha bdew bi ftit kliem, iżda kibru biż-żmien daqs kemm kibret il-ħajja tal-bniedem bil-ħteġiet tagħha kollha. Għal kull ma kien jara u għal kull ma kien iħoss il-bniedem ried kelma biex jiftiehem. Aktar kibret il-ħtieġa ta' kliem meta l-bniedem ried ifisser bil-kitba l-ħsebijiet tiegħu. U għal kull għamla ġdida u għal kull lewn ġdid li jieħu ħsiebu, ried kliem ġdid jew għamliet ġodda ta' kliem li għandu biex ifisser ħsiebu bit-tbid-dil u bit-tlewwin tiegħu kollu. Ingħibu eżempju: Il-ħsieb *qtil* jista' jieħu dawn l-għamliet: *qtil* ta' wieħed, ta' ħafna, ta' tnejn bejniethom; wieħed li ħaqqu l-*qtil*, wieħed ħāti ta' *qtil*. Minn dawn il-għamliet ta' ħsieb wieħed tnisslu dawn il-għamliet ta' kelma waħda: *qatel*, *qattel*, *nqatel*, *tqâtel*, *qattiel*, *qatla*, *maqtul*. Fuq dan it-tiswir ta' kliem jissawwar kliem ieħor skond il-għamla li jieħu l-ħsieb f'moħħ il-kittieb. Hekk ukoll f'ilsna oħra. Nieħdu l-latin. Iz-żjeda *bilis* mehmuża f'tarf ta' kelma tati lewn wieħed lil ħsieb, mela meta rridu natu dak il-lewn lil ħsebijiet oħra ma għandniex x'nagħmlu ħlief nehmzu dik iż-żjeda ma' kliem ieħor. Hekk tnisslet kotra ta' aġġettivi biż-żjeda *bilis* fit-tarf, li fit-taljan saret *bile*, u fil-ingliż u fil-franċiż *ble*. U x'tiswa għall-kitba dil-qatgħa ta' aġġettivi jaf kull min qatt kiteb xi ħaġa b'dawn l-ilsna. Izjed: fit-taljan ħafna verbi jispiċċaw b'*are*'; mela žid *are* ma' kliem ieħor u toħroġ verbi ġodda kemm trid,

hekk minn *certior* (bil-latin) għamlu *cerziorare*; minn *ispezione*, *ispezionare*; minn *scrittura*, *scritturare*, u mijiet oħra. U kliem bħal dan, li jinsab fil-ilsna kollha, hadd ma jistmellu, hadd ma jbarrih mill-kitba, għax hu mnissel b'dik is-saħħa li għandu fih in-nifsu kull lsien ħajj, u mhux miżjud, imdeffes u mrabbat, tajjeb jew ħażin, bħal warda marbuta ma' sigra, li wara ftit tidbiel, tinxef u tfarfar għax ma tistax tgħix bil-ħajja ta' dik is-sigra.

Din hi l-ħajja tal-ilsna kollha u din hi l-ħajja tal-Malti wkoll. Jekk l-ilsna kollha jikbru billi jnisslu kliem minn kliem ieħor li għandhom, il-Malti wkoll għandu jikber billi jnissel kliem ġdid mill-kliem li għandu. Din hi ligi tal-ħajja li l-bniedem ma għandux jedd iħassarha anqas ibiddilha. Qatt l-ebda kittieb barrani ma mar ifittex u jistaqsi jekk xi kelma tinsab jew le fil-lsien tiegħu; għalih biżżejjed li dik il-kelma hi msawwra bħal kliem ieħor; hi kelma ħajja mwielda minn kelma oħra ħajja biex iżżid, tkabbar u torqom dik il-ġemgħa ta' kliem li tagħmel lsien. Mela hadd ma jkemmex xuftejh jekk aħna, bħal kittieba barranin, indaħħlu fil-Malti kliem ġdid, li hadd ma jgħidu u hadd s'issa għadu ma kitbu. Izda biex dal-kliem igħix bil-ħajja tal-Malti jaħtieġ, bħal ma għidna, li jitnissel bis-saħħa tal-Malti n-nifsu, jġigifieri, li jissawwar bħalma hu msawwar kliem ieħor li jfisser l-istess lewn ta' ħsieb. Kliem li jissawwar xorta oħra ma għandniex indaħħluh fil-Malti, għax ikun bħal haġa mejta li, flok ma ssebbah, tħassar il-bixra tal-Malti u tfixkel il-kitba.

[Fil-faċċ. 71 nuru kif jista' jitnissel kliem ġdid Malti.]

WARD MALTI

IV.

LIL SIDTNA MARIJA TAL-KARMNU

Fuq għolja nadifa, xemxija,
li tilhaq mal-ikħial tas-sħab,
qalb ġonna bid-dwieli miksija,
il-WARDA TAL-HENA tinsab
b'koll barka mimlija,
Marija.

Li kelli mill-ħrara t'Elija,
li kelli l-imħabba ta' Xmun,
kont nifhem, hekk ruħi mogħnija,
is-setgħa ta' driegħek xi tkun,
o Xemx tal-qdusija,
Marija !

Kont nifhem kif, fielsa mill-ħtija,
qatt Lilek ma tiefes id-dnub;
kif sħiħa zammejt ix-xbubija
u tnissel Fik Iben maħbub,
o Ġmiel tal-Lhudija,
Marija !

Kif qabel l-imħabbra tislija
li ġieblek mis-Sema Grabèl,
kien ilu ġa snin disa' mija
li lemħek ix-Xiħ tal-*Karm-El*,*
o Tama mogħtija,
Marija !

Kif Alla, Mulej tal-Kburija;
li d-dinja ma tesgħu w imkien,
minn fommok ried jisma' *Ikun flja*
u f'ġufek inġhalaq għaž-żmien,
o Ġieħ tal-mifdija,
Marija !

* L-isem tal-muntanja *Karmel* (*Monte Carmelo*) ġejj minn żewġ kelmiet lhudin, *Karm* u *El*, jiġifieri *Ġnien* u *Alla*: u hekk il-kelma *Karmel* tiġi tfisser *il-Ġnien t'Alla*. G.M.A.

Kif nifhem ! Kif nifhem ! Mitfija,
 bħal xemgħa milquta b'riħ kbir,
 inħossha quddiemek id-dija
 li ruħi taf trodd għat-tifhir,
 o Għajn tas-sbuħija,
 Marija !

Mid-dalma tal-ljeli waħxija
 arfagħni bil-ġwienat tal-ħsieb,
 biex nifhem kif rak Isajja,
 kif xandrek Elija lir-Rhieb,
 o Kewkba bikrija,
 Marija !

U, hemm, fuq il-għolja kennija,
 tallagħni, wassalni sa ħdejk,
 biex nara bħal xita qawwija
 il-grazzi jissawbu mn'idejk,
 o Šħaba mgħobbija,
 Marija !

Is-16 ta' Lulju, 1912.

Ġ. MUSCAT-AZZOPARDI.

X IL-ĠIRIEN TIEGHI

Kien nofs-ta'-nhar mitfi, bla ħajja tax-xahar ta' Mejju. Is-sema miksi kollu bi šħab irmiedi, l-arja tqila ftit šħuna, riħ isfel li jmarrad : kollox ħiemed, donnha l-ħajja waqfet. Bil-ktieb miftuħ quddiemu kont aktar inħares lejħ milli naqra. Hassejt rasi tqila, ma flaħtx iżjed, għalaqt il-ktieb u qomt nimxi mal-kamra. Xriħ fit-tieqa, minkbejja fuq il-ħoġor u rasi mgħaddsa. Ġieni f'raši li nikteb xi ħaġa bil-Malti. Fuqieħ ? Dak il-ħin ma stajtx naħseb ħlief fuq il-ġirien, għax, koss, għandna ġiren ta' kull qatgħa u ta' kull għamla. Min sa jeħel ma' rasi ? Il-griegi ! Kienu raġel u martu, li ilhom xi xahar joqoġħdu ħdejna, jidgħu dagħa jfarrak il-ġebel ; minn fil-għodu sa fil-għaxija waħda wara l-oħra u għalxejn b'xejn. Anqas biss ma rrid naħseb fihom !

Nikteb fuq Biċe ! Xbejba minn ta' daż-żmien, xagħharha maqtuġħ u liebsa mqaċċat, ħelwa għasel mal-barranin u morra tengħuta man-nies tad-dar. Ma tismagħħieħ ħlief tgħajjat u twerzaq, donnha mxajtna, tħabbat u ssabbat il-bwieb, ħadd ma jista' jkellimha ; iżda malli toħroġ mill-bieb il-barra xoftejha

jitbexxqu fi tbissima ħelwa li ma tinteflex ħlief xħin targa' tirfes l-ġhatba tad-dar. Biex inkun ġħidt kollox, nistqarr li darba ħbatt inħares lejha jiena wkoll, ġħax kont ġħadni ma nafx min hi, iżda malli sirt naf li hi l-ġâra tagħna, ma ħaristx aktar lejha. Aktar minn daqshekk ma nistâx nikteb fuqha. Jifthu ġħajnejhom iż-żġħażagħ, u ma jħallux it-tlellix tax-xebbiet jagħ-mihom!

Tġħid nikteb fuq is-Sur Masu? Dur, dur ma sibtx x'nikteb fuqu ħlief li hu jimxi dejjem kif jonfoħ ir-riħ. Ma jafx jaħseb b'rasu, jew ma ġħandux ħila juri dak li jaħseb. Dak li l-lum iġħidlu abjad, ġħax riħ fuq, ġħada jġħidlu iswed, jekk idur riħ isfel. Qatt ma kellimtu, ġħax ma fiħ mħiex titkellem.

Domt aktar minn nofs sieġħa b'râsi mġħaddsa naħseb u nħammem fuqieħ u fuq min sa nikteb. Fl-aħħar donni stenbaħt minn nagħsa, irfajt rasi, tajt daqqa b'idi fuq moħħi u ġħidt: Fuqħa nikteb!

U fuqħa sa nikteb mhux biex nikxef xi ħaġa mistura, li ma ġħandħiex tkun magħrufa, iżda bil-ħsieb li nkun ta' ġid ġħal min hu marid bil-marda tagħħa. Mela s-sinjura Karm (li sa nikteb fuqħa) kienet armla ta' fuq il-ħamsa u ħamsin sena, toq-ġħod bitħa ma' bitħa magħna. Hi u ommi kien ilhom ħbieb tal-qalb minn qabel ma żżewġu. Dejjem nafħa toqġħod ħdejna u niftakar fil-kagħak tal-ġħasel abjad, li kienet tatini meta kont ġħadni daqsxejn ta' tfajjel. Kull nħar ta' Ĥadd fil-ġħaxija, l-aktar fiħ-xitwa, konna mmorru ġħandħa jew tiġi ġħandna u er-ħilna nilagħbu u nidħku u hi tġħidilna xi praspura ta' tfulitha. Ma ġħandix xi ngħid fuq is-sinjura Karm minn daqshekk: minn tagħna kemm trid, mara tal-qalb u mara tal-knisja. Iżda, jaħsara, hi wkoll kienet minn ulied Adam u ġħalhekk kellħa hi wkoll xi żelluma x'isewwi. Kellħa f'rasha li jekk ma tkunx taf bit-taljan u bl-ingliż, f'id-dinja m'inti xejn; u l-imsejġna ma kenitx taf ħlief dak li kienu jġħallmu fl-iskejjel tal-Gvern ta' żmienħa, u xi kelma oħra mġħawwġa li tġħallmet minn hemm 'l hawn. Kienet taf tġħid: *Come stati? Non ce mali. Chì va pianu viva sanu. Gud mornin. Veri well. Orrajt.* Aktar minn hekk ma kenitx twassal. Ġħall-knisja kellħa ktejjeb bit-taljan, b'qoxra sewda tleqq u bix-xifer mdieheb. Il-paternoster u l-avemaria u s-Salve regina kienet tġħidhom bil-latin, kif taf hi, ma ġħandniex xi ngħidu. Sa hawnhekk ma ġħandix xi ngħid fiħa. Mhux kullħadd jista' jitġħallem it-taljan, l-ingliż jew ilsna oħra. Iżda l-imbierka ta' mara biex turi kemm tassew taf b'dawn l-ilsna kienet dejjem tmaqdar il-Malti. Kont ta' sikwit tismagħħa tġħid: Dal Malti jdardarni; ma nistax ġħalih: baxx wisq, *molto bassu*; u kliem ieħor bħal dan.

Mela xi xahrejñ ilu ġiet ġħandna bħal dari. Kienet ix-xita u jiena bqajt id-dar. Qġħadna niħhadtdu, ix-xita ttektek u l-ħin ġħaddej. Fl-aħħar faqqġħet. Is-sinjura Karm qalet: "Li

ma kienx dat-temp kont immur l-Università nisma l-kunferenza. Qalu li gie professur minn barra u dalwaqt jarga' jsiefer".

Kont sa ninfexx nidhak, u kien ikun ahjar, imma ghidtilha: "U mur ara bhalek x'kont sa tifhem; tmur biex tara l-istampi, bhalmu jaghmlu xi whud ohra, u tisaq post ta' min jista' jifhem..." "U mela bil-Malti tieghek tridni nifhem?" wegbitni ftit shajna, "il-Malti ghan-nies baxxi u mhux għall-persuni edukati. Ibni, jekk trid tkun stmat, isma' minni u l-Malti ma għandekx xi tridu. Tkellem, ikteb bl-Ingliż, bit-taljan, biex trid, imma mhux bil-Malti, għax il-Malti javvelik".

"Mela int għax qiegħda titkellem bil-Malti? Għax ma titkellemx bl-Ingliż jew bit-taljan?" ghidtilha jien b'nofs daħka.

"U iva! għax bejnietna, bil-kunfidenza; biex ma tghidux li jien kiesha u prusuntusa. Imma barra mid-dar," issoktat tghid, "naf ingib ruhi xort'ohra. Ara, prietka bil-Malti qatt ma nismagħha, imma fejn ikun hemm prietka jew kunferenza bit-taljan jew bl-Ingliż, arani minn ta' quddiem nett, l-ewwel waħda."

"Da żgur" ghidtilha, "biex is-saħħan issiggu u tongħos bla ma tifhem saħta".

"Mela ma nifhemx?" qabzet hi, "u kif jista' jkun li ma tifhemx meta tara l-qassis jagħmel dawk il-gesti! Inbagħad, għal gieħna, int tifel tal-iskola, imissek taf li l-Malti u t-taljan haġa waħda".

"Ha...ħa...ħaj! din isbaħ mill-ohra! Mela l-Malti u t-Taljan huma haġa waħda?"

"U mela le, ibni?"

"Imma l-Malti huwa baxx u ikrah, hux tassew?" ghidtilha jien.

"Kemm jista' jkun!"

"U ma tisthix int," zidt inghidilha, "issieħeb it-taljan ma' lsien baxx u ikrah bhalmu hu l-Malti?"

Ma kenitx kelma. Ommi gebbditni u jien ma tkellimtx iżjed. Is-sinjura Karm ħmâret, infixlet, ma għarfetx tghid kelma ohra; laqalqet xi haġa minn taħt ilsien u ħarġet mis-muta lejn darha. Ommi wasslitha sal-bieb, u biex tbiggel ftit il-bieċa, qaltilha: "Tieħux għalih! Għadu tfal. Il-kliem ma jqisux." M'ommi baqgħet ħabiba bhâl qabel, iżda miegħi damet xi zahar merfugħa. Issa bdiet issellimli, imma qatt iżjed ma semmietli fuq Malti u mhux Malti.

U bhâs-Sinjura Karm ħawn ohrajn. Jalla ma ħawnx wisq. Jaħasra, ma jridux jifhmuha. Hadd ma jindahlihohom fil-ġibdiet ta' qalbhohom lejn dan jew dak l-ilsien. Jien nixtieq li kull wieħed ikun jaf kemm ilsna jista' jitgħallem. Imma ma naħmelx li wieħed imaqdar ilsien artu, l-aktar meta ma jafx ħliefu.

TISWIR TA' KLIEM ĠDID

I. VERBI

Fil-Malti għandna għadd kbir ta' verbi mnisslin minn nomi. Dawn għandhom kollha għamla waħda, jiġifieri, jtennu t-tieni konsonanti, hekk: *xemmex* minn *xemx*, *ġenneb* minn *ġenb*, *terraq* minn *triq*, *sebbax* minn *sabiħ*. Fuq din l-għamla ta' verbi nistgħu nsawwru ħafna verbi oħra. Semmejna f'*Lehen il-Malti* ta' Ġunju l-verbi *bellet* minn *belt*, *waqqat* minn *waqt*, *leħken* minn *lehen*. Insemmu wkoll, u dahlu fil-kitba, *lissen* minn *lsien*, *waxxad* minn *wieħed*.

Ma' dawn inzidu :

Demmem minn *demm*. Nistgħu ngħidu: *Ġisem indemmem* = ġisem kollu dmija. *Ġerħa ddemmem* = ġerħa ħiereġ id-demm minnha.

Taxxat minn *taxx*. Nistgħu ngħidu: *Ittaxxat lil min hu akbar minnek* = oqgħod taxx min hu akbar minnek. *L-inkallem taxxat il-ħaddiema kollha lil Wenzu* = qegħidhom taxx idejn Wenzu.

Saffel minn *isfel*. Nistgħu ngħidu: *Aħjar tissaffel milli titgħolla* = aħjar toqgħod l-isfel milli toqgħod fil-ġholi. *La ssaffel il-ħadd biex ma jsafflux lilek* = la tbaxxi l-ħadd biex ma jbaxxux lilek. U nistgħu nagħmlu ukoll l-aġġettiv *siefel* li jfisser *wieħed ta' kundizzjont baxxa*.

Biehem (flok *behhem*) minn *bhima*. Nistgħu ngħidu: *Il-bniedem bla reliġjon jitbiehem* = isir bħal bhima. *Is-sokor ibiehem il-bniedem* = jagħmlu bħal bhima.

Qaddem minn *quddiem*. Nistgħu ngħidu: *La titqaddemx minn rajk ħalli li jqaddmek ħaddieħor* = la toqgħodx quddiem minn rajk, ħalli li ħaddieħor iqiegħdek quddiem. *Ġanni qaddimli erba' laringiet ħelwin* = ġiebli quddiemni; ippresen-tali. Minn dal-verb nistgħu noħroġu l-kelma *mqaddma* li fisser dik il-kitba li titqiegħed quddiem, fil-bidu ta' kull ktieb u li f'isna oħra iġhidulha: *præfatio*, *prefazione*, *preface*, *foreword*, *avant-propos*, *vorwort*, li jfissru kollha *il-kelma ta' quddiem*.

Dawn huma ftit verbi ġodda mnisslin fuq verbi oħra minn kliem li għandna. Fuq il-mera tagħhom nistgħu nnisslu verbi oħra u ndaħħluhom fil-kitba. B'hekk il-*lsien* maltijikber u jikseb heffa kbira biex jista' jdur għal kull tifsir ta' ħsieb. Kull xahar nibqgħu natu mera ta' kliem ġdid.

P. P. SAYDON

UČUH TA' L-IMGHODDI

*Lil ħabibi C. M. B. b'tifkira ta'
l-imghoddi misrur f'rokna ta' qlubna
t-tnejn.*

Fis-smewwiet rwiefen għaddejja wis-silġ jaħbat dlonk mat-
tieqa;

riħ ivenven b'għajta kiefra, fix-xquq tisma' bħal twerziqa.

Kien il-ħin ta'lejla riesqa fuq il-belt f'xitwa qalila

mita jidlam f'daqqa u f'daqqa jiksaħ l-ajru wis-sahra twila.

Qegħdin f'dahna mdawra b'dija ta' dawl qawwi wcuħ daħkana;

min fuq mejda jixrob, jaqra; min ħosbien f'qalbu jistagħna

bil-ħlewriet ta' daqq... il-ħsejjes għal-għarrieda jisktu; għajjena
toħroġ tigri n-nies mill-ħwienet, imlefilfa u magħhom jiena.

Mal-widien ta' l-ilma jfawru, taqsam it-triqat mudlama

xbihat suwed b'rashom mgħaddsa, bil-waħdjet miexja fil-

min imrekken mal-ħajt jaħrab it-taqtir ta' shab waħxija;
min ma' lehħa dawl u ħsejjes, iġħaġġel jofroq il-mogħdija.

Għaddew fil-ilma jkaxkru r-roti, wi nbagħad bħal tal-gawwi

mat-tqawqib ta' zwiemel iġħaġġlu tidwi l-bogħ'd f'widnejja

l-għajta
smajtha.

Jien għaġġilt ukoll għal dari gô kapott imgeżwer sewwa.

L-aħħar char-à-banc għar-raħal wieqaf kien u bin-nies ġewwa

u bħal dan weqfin tliet'oħra, b'par għajnejn bid-dawl iħegġu

taħt il-ħajt tat-Torri qishom għadhom ħluq tan-nar ifegġu

quddiem wita collha ħemda fejn iż-żmien għalihom fetah,

difen swar u ħotob wetta, għaqqad belt ma' belt fil-beraħ,

bid-dwal kieħja tal-mogħdija illi donnhom ta' kull lejla

il-lum juru fuk l-imghoddi din id-dinja ġdida... immejla!

.....
Konna ftit u siekta ħemm ġewwa, siekta dieħla n-nies li ġejja;
bla ma jsellmu jfittxu rokna... bniedma bl-iswed qagħdet ħdejja.

.....
Weqfin għadna, kulħadd sieket... fuq iż-żġieġ tħoss it-taqtira;
fil-gandott tat-triq ibaqbaq, l-ilma nieżel tal-għadira....

Mat-tvenvin ta' rota mħaddma, iċċaqalqet it-tagħbija,

titlaq b'għajta u tiptaħ f'daqqa f'baħar dawl swied il-mogħdija.

Għaddejjin mit-twieqi jigru port u sigar f'sema mdennes,

xagħriet, marsa, knisja, għelieqi, wied bid-dawl tal-għorfa

mwennes.....

Hemm min qabdu n-nġhas fir-rokna, min b'gazzetta f'idu jaqra,
min b'idejha marbuta donnu fuq il-mewġ tal-ħsieb fis-sakra.

Qajjimt rasi, rajt il-wieċha. Kienet qiegħida fejni sewwa:
wieċ li nafu minn żgħożiti, moħbi kien fil-qalb sa ġewwa.

Dak il-wieċ kemm tbiddel mindu xtiewi għaddew fuq rasna
t-tnejn,
mal-wardiet, mal-qroll, id-dija kif intfiet ta' dawk l-għajnejn?
Taħt ħuġbejha sħaba sewda l-ġhodwa dalmet ta' xbubitha.
Kif minn ġmielha ż-żmien win-niket għamlu fukha dit-tħar-
bita!

U qgħadt nisma' l-ġrajja tagħha...kienet tibda din il-ġrajja
sew minn mita 'l din il-bniedma tlift go' triq ta' din il-ħajja.

U niftakar l-ewwel darba berqa rajtha tfeġġ mit-tieqa,
ħamra nar, għammxitle għajnejha, nisslet fija ferħ u diqa.

Għaddew snin bħal kewkba tigri, kollha xniexel, kollha bluha;
dehret darba daħkanija, ittir f'għama ta' kull fruħa,

u min ħdan għal ieħor taħrab, qisha tajra minn ġo gaggħa
fost il-ħbieb tal-lum u dari, ta' ġwinħajha l-mixja traġġa.....

Fuq kull wieċ li taħbat miegħu tmur il-qalb idduq l-Imħabba
bħal farfett minn warda għal oħra, iżda katt ma tħossha

mxabba';
iżda xorbot kemm-il-demgħa wil-fomm ħareġ kemm-il-karba;
iżda mħabbta minn mewġ kiefer rat il-għarqa kemm-il-darba.

Wieċ ħanin mixgħul bi ħrara safja dawwar għajnejh fuqha,
u fil-Għaqda Mqaddsa tagħhom, hena u sliem, mill-qalb misruqa
għal żmien twil, bil-fewġiet tagħhom lilhom ġabru f'dar kennija,
fejn l-Imħabba nfdiet u għammret bogħod mid-dwejjaq ta'
kull ħtija.

.....
Iżda d-dell tal-Mewt li daħlet għal għarrieda darba waħda
xeħet fuqha ħsara kbira, minn kull farag żammha mcaħħda...

Ah! l-Mewt kiefra li firditha mill-ħanin sieħeb tal-ħajja
bl-istar iswed ta' l-immikkta għalqitilha din il-ġrajja.....
.....

Bqajna siekta t-tnejn u b'rasna mgħaddsa t-tnejn fil-ħsieb
tal-bieraħ,

ta' degħbien fuq ġewnaħ qisna għaddejjin f'lejl waħxi u qieraħ:
nigru dejjem, nigru dejjem, bejn ħitan ta' djar, egħlieqi

fuq iż-żlieġa ta' triq watja b'xaqq ta' dawl ħiereġ mit-twieqi.
F'dak is-skiet bil-ħsieb imbiegħed jigri dlonk jeħodni nara
tal-imgħoddi wcuħ għeżieza ħdejn dal-wieċ ħassejt il-ħrara.

Għaddejjin quddiem għajnejja jiena lmaħt ucuħ frugħiti:
għajnejn sbieħ, xuftejn il-għasel; kienu l-għaxqa ta' żgħożiti.

Kienet ħolma lewn is-sema mita jisbaħ b'fomm il-warda,
mita jzewwaq f'dalma u qalbna tax-xewqat il-ħlewwa tarda'.

Hbieb għezież tal-genn ta' mohħi magħkom kont għaddejt
 il-ljieli
 sa ma sebaħ f'thewdin aghma b'dawl imħabbi se' jintfieli....

U fil-genn ta' dik il-ħajja fejn il-jum fid-daħk għaliya
 wil-lejl kienu f'bews tal-hena bla mistrieħ dejjem mohlija,
 jiena wqaft u bi hsieb sieket rajt uħuh nexfin musfara
 b'mard li jbazza'(1) u fuq xuftejhom il-Mewt ġejja mal-ħur-
 ħara....

Hassejt f'qalbi l-kesha, ir-roghda; dawwart wiċċi u b'daħka safja
 l-hemm, il-biki, l-waħx nessietni f'tarf il-għalqa xbejba ħafja...
 u nissietni lejl u xita, dlam imniffed minn x'berga
 mita s-sigar ta' dil-ħajja ħabtu jinżgħu minn kull werqa
 mita fi-għorfa(2) dħalt minn bieba tal-egħlieqi u mxejt għas-
 sodda
 tal-mixhuta l-waqt li ruħha kienet qiegħda l-Sidha troddha.

Bil-musbieħ f'dejha x-xwejha giet turini t-triq u l-għatba:
 kien il-bard, iċ-ċirċ wid-dalma, f'rokna tixgħell l-aħħar ħatba...
 Għadni nħoss f'widnejja l-għajta ta' klieb tidwi l-b'għod u
 magħha
 maż-zaqziq ta' ftuħ ix-xatba f'dak is-skiet għadni nismagħha.

U nissietni dawk id-dwejjaq, u reggħetni għal fuq mogħdija
 fost il-ħdura ta' fuq għolja fejn il-qalb stejqrret b'tisqija
 ta' fewgiet ħelwin: jinfethu l-għajnejn tqal ħassejt għad-dija...
 u thennejt bil-ħexjex niedja fiż-żerniq tal-għodwa jżeggu,
 bil-għoljiet, bil-knisja u dwejjer taħt il-ward mill-għata jfeggu.
 Izda dlonk il-jum inkifes bi sħabiet ta' ħsara u niket;
 ma tarax ħilief nies imrekna, ferħ u daħk fi djarhom siket;
 gô triqât dojq w imserpra fejn ix-xemx tistaħba kmieni,
 minn bieb ħierga bl-ewwel wieħed u minn ieħor dieħla għat-
 tieni

nara l-Mewt (3) ferħana w biezla tbattal dejjem, dejjem tgħabbi,
 f'nies b'saħħithom u magħdura biza' u ħasra dejjem trabbi.

Jien ħassejtha f'qalbi tħabbat din il-Mewt ħallliela u kiefra,
 rajtha riesqa għal dik l-għaziza, għalkemm żmien minn mohħi
 msiefra...

u ħassejtha f'qalbi ħarxa f'dawk l-għajnejn jitolbu ħniena,
 f'dak il-fomm daħkani w ikħal donnu jgħid: "Kemmm intom
 ħziena,

(1) Il-mard tal-"Cholera" li kien għoddu se' jixgħel fix-xaqliba tal-Lvant tal-Gzira fl-1911 fejn qered xi nies. Din il-marda kienu garrewha magħhom dawk il-qtajja ta' nies maħruba mit-tehdid tan-nar tal-flotta taljana fuq il-Belt ta' Trippli kontra t-Torok.

(2) Wieħed mill-kwadri koroh li l-kittieb ta' dawn il-vrejjes kellu *jiltaga'* miegħu f'lejla xitwija ġewwa razzett fejn din il-marda kiefra kienet dahlet u ħalliet il-atâr tal-qilla tagħha.

(3) Il-kirda ta' nies li għamlet l-Influenza l-Kbira tal-1918-20.

għandkom qalb tħalluni hawn iżjed f'ħogor din il-ħalja xiħa...
b'dawk is-swaba' mkemmxa w iebsa hawn fuq sidri tagħfas
shiħa?"...

Izda jien wisq iżjed kiefra u bla ħniena fl-aħħar rajtha
lill-ħabib tal-qalb f'żgħożitu taħtfu f'daqqa, toqtlu b'ċajta.....(1)
Hemm ħassejt id-dinja fiergħa, hemm ħassejt dil-ħajja ċkejtna,
l-ghodwiet sbieħ taż-żmien qarrieqa bħax-xewqat tal-qalb im-
sejtna

U ftakarna fih fl-imghoddi wiċċ ħabibna li ħalliena.....
"F'din il-grajja ta' ħajjitna, fina ftakar, tgħid insiena....
bina johlom dak ħabibna rieqed hemm fil-lejl ta' dejjem?"
B'dan il-ħsieb nistaqsu l-qlubna, b'dan il-ħsieb fl-imghoddi
mhejjem,
naqsmu l-ajru tal-lejl ħiemed jiena u hi sekti għaddejja
għewwa raħal mixħut f'raqda jiena u hi li qiegħda ħdejja....

F'kantunira ta' triq dejqa taħt fanal uqafna sewwa,
fewga riħ minn twejqa dieħla dlonk qajjimti rasi: hemm għewwa
bqajna wħudna t-tnejn; minn rokna kienu tħarrku xiħ u xiħa...
sellmu u niżlu: tal-imghoddi b'ward mitbiel għaddiet ir-riħa...

Deh'rli ħlomt: fuq xfar il-għorof mill-ħgieg safi b'wiċċ daħkani
fegġ il-qamar minn šhab iswed, donnu xtaq bil-ħars jiblagħni,
donnu ried jistaqsi l-qalbi, donnu ried jifili ħsiebi.....
Dawwart wiċċi "Saħħa" qaltli, wieqfa dehret dell ta' ħbiebi,
dell tal-grajja ta' żgħożiti, dell ta' qalbi fil-genn tagħna
dik il-mara liebsa l-iswed...u fil-għaġsa tal-id magħna
ħadet l-isbaħ ħsieb ta' dari...niżlet, tħalltet mad-dlam fieragħ.
B'għajta ħoxna f'mewg ta' dija bħall-irjiek qawwija l-qierah
lejl dlonk qasam b'ħarba waħda dak il-gifen mgħobbi bija.....
Harist l-ura: dik il-mara liebsa l-iswed fil-waħxija
dlamijiet taż-żmien warrani, oh kif għabet minn għajnejja.....
Izda l-qamar b'wiċċ daħkani, hu biss baqa' jħares lejja.—

* * *

(1) Wara l-biża' u tkexkix ta' mard u mewt f'daqqa ta' nies għeżieħa u
nies barranin, il-mewt ta' wieħed mill-egħżeħ ħbieb għalqet dan il-kwadru ta'
ħasra u mrar fit-tfikiriet tal-imghoddi tal-kittieb.

IL-POËZIJA TA' NINU CREMONA

(*Jorbot ma' fa'è. 46 tan-Nru. 27*)

FI-*Ultimæ Nostrarum* Cremona, b'xehta çajtiera u bejn daħqa u oħira, jinseġ il-ġrajja ta' l-alfabett Malti, it-tibdil li sar fih, il-ħiżuż ġodda li xi wħud riedu jdaħħlu sabiex niesna jkollhom alfabett sħiħ, mibni fuq rēgli tajbin, u mhux b'ħafna tixlif u tagħwiġ kif jġri meta ma jkunx hemm sisien tajba. Din il-ġħanja nkitbet għal ħabta li l-Kittieba tal-Malti riedu jwaqqfu alfabett tajjed darba għal dejjem. F'din it-taqbila l-awtur inqeda b'alfabett li hu ħaseb seta' jimxi fil-Malti. Ħafna mit-tnebbiħiet tiegħu kienu milqugħa, oħrajn le. Nisimgħu lilu n-nifsu jfisser ruħu: B'din il-ġħanja mqabbla xtaqt nati mudell ta' kitba Maltija mibnija fuq Alfabett Malti magħżul minn Kummissjoni tal-"Għaqda tal-Kittieba tal-Malti." Dan l-Alfabett kien għad irid iġħaddi f'laqgħa ġenerali tal-Kittieba tal-Malti. Il-ġ tiddlet f'g u l-ū f'w." Dan ifakkarni fil-ħafna ħimerijiet li sikwit jingħadu dwar l-alfabett ta' l-Għaqda: issa jingħad li kien magħmul ħaxlef qaxlef, u bla ħsieb ta' xejn, issa li qalgħu xi ħadd kif deherlu, forsi, (jaħsbu dawn l-uħud) biex iqarrab il-kitba tal-Malti lejn dik tal-Ingliż! Lil dawn l-uħud li jaħsbu hekk ingħarrfuhom li minn dan xejn ma hu minnu, għax l-alfabett inħadem b'ħafna ħsieb u tlaqqiġ ta' fehmiyet minn nies il-bogħod minn kull passjoni għamja ta' pulitka li setgħet iġġagħlhom ibiegħu l-prinçipji tagħhom. Is-sinjuri magħżula mill-kummissjoni biex iwaqqfu dan l-imbierak alfabett kienu Dun Karm Psaila, Ġużè Muscat Azzopardi, Pawlu Bellanti, Ninu Cremona, Ġanni Vassallo, Mons. P. Galea, Mons. P. Cauchi, nies ta' ħila u għaqal f'din ir-rimja ta' studju.

Nerġgħu fejn konna. Il-poeta jilmaħ l-istorja ta' l-alfabett mill-bogħod, u jibda minn l-ixjeħ kittieba tal-Malti:

Dun Ġuann Sultana t'Għaūdex kien għamel l-eūuel ftira.
Tinsab mikula kollha mill-kamla xi tifkira;

... ..

Urajh Mikiel Vassalli, għaref bħal dak ta' qabel,
(aħjar minn sieħbu, iġħidu) qabad it-tarf tal-ħabel.

U sab il-leħen Malti mibni bħal tal-Quran,
issellef ittri Griegi u l-Poplu sar xitan!

... ..

Ma l-għoxrin sena uara, iġħidu li ħarġet ħrafa
ta' ktieb b'isem il-ħexjex miktub minn Stiefnu Zrafa

Cremona, waqt li jara b'hasra ta' qalb kemm xeħtiet ta' ortogra-
fiji kellu jbiddeġ "dan l-imċewlaħ il-lsien tagħna," jinfexx iġħid :

Kemm se' ddum tiknes ittri biex issib uahda taqbel
ma nafx, ja Malti safi. Jien għax ma sibtx li naqbel
ma' kemm il-kitba urejtek, natik din l-aħħar uahda.
Knisthielek mis-suq tagħna, mid-daul tax-xemx imċaħħda.

Fl-Ultimæ Nostrarum wieħed jisma' bħal milja ta' daħq tgelgel
bħal ilma minn fuq blata, milja ta' daħq li tigri minn vers għal
vers, id-daħq li ma jistax ma jaqbdexx xħin tara dal-liafna tibdil
ta' alfabettingħajr ħajja u siwi. U forsi minsuġa ma' dak id-
daħq hemm milja oħra ta' biki li ma jinstamax ħilief l'hawn u
l'hinn, il-biki li jġigik xħin tara kemm aħna nies baxxi aħna l-Mal-
tin fejn ġnus oħra, aħna li fl-elf disa' mija għadna nibnu u nikin-
su l-alfabeti, mingħajr ma nistgħu naslu mkien ! Jiswa nfakkar
hawn li misem il-poezija Cremona ħadu minn għand Kwintilljanu,
li sejjah hekk il-ħazz x, dak iż-żmien l-aħħar għelm ta' l-alfabet
Latin.

Wara jilħqu tliet sunetti maħdumin tajjed. Bħala kittieb
tas-sunetti ġa nafuh lil Cremona, nitilquhom mela biex niġu għal
poezija raħħalija "*Nofs ta' Kelma*". Kif iġħarrna l-awtur p'qiegħ
il-paġna din il-poezija "għannietha l-ewwel darba s-sna. Giusep-
pina Muscat fil-Kuncert Malti mogħti mill-"Għaqda tal-Kittieba
tal-Malti" fit-teatru Manoel, it-3 ta' Frar, 1923;" b'mużka ta' P.
Sammut Inglott. Bħala xogħol letterarju din il-poezija hi waħda
mill-aħjar, deherija, ċara biżżejjed u bla nedwwa ta' kliem tqil;
hi tassew l-Għanja ta' l-Għalqa, taqbila ħelwa, miksija b'daqxejn
ta' star irqiq ta' dmugħ li jġelben fuq xfar il-għajnejn, għax l-im-
ħabba li titriegħed fiha hi mħabba safja u sħiħa, imma siekta.
Nofs ta' kelma biss tarfitlu r-raħħala liż-żagħżuġ raħħal maħbub
minnha :

Nois ta' kelma kont għidtlek, ja sieħbi;
int żammejtha ġo qalbek midfuna.
Għalxejn tħares, tistaqsi xi tħisser;
inħallik sakemm fl-aħħar tinduna.

Kienet nofs ta' kelma żgħira,
wisq il-bogħod mill-baħar tmur,
titla l-għoli tas-smewwiet,
izda biha qalbek tfur.

L-aħħar erba' vrus huma mtennija wara kull strofa biex il-ħsebi-
jiet jintrabtu flimkien. Tixbaħ fil-ħass tal-qalb il-għanjiet li
jgħannu r-raħħlin fil-lejliet sbieħ qamrija, imma fiha taħdem l-id
tas-sengħa li torqom il-ħsieb, u toħrot il-kliem żejjed bħal weraq

mejjet minn fuq sigra, biex tqanqil—il-qalb jinħass aktar ċar, aktar sħiħ, u aktar qawwi. Fit-tennija ta' l-aħħar strofa l-aħħar vers mhux bħal ta' qabel. Ma kienx hemm għal fejn ibiddu, imbagħad kif biddlu gie inqas sabiħ minn l-ieħor.

Poezija mhux inqas sabiħa hi "*F'Xatt il-Baħar*," miktuba fix-xtajta ta' Masalforn, Għawdex, art twelid il-poeta tagħna, tul iż-żmien li hu kien raġa' mar hemm biex iġħaddi l-btala tas-sajf. Hemmek għal darba oħra hu lemaħ id-dwejra ta' nannuh fuq dik ir-ras art ta' S. Marija, fejn darba żagħżuġh kien qatta biċċa minn ħajtu. Tifkiriet minsija jergġhu jqumu f'qalbu: iż-żgħo-żiġħa bla ħsieb, mixgħula bl-għana, bil-ħolm wid-dawl tat-tama qalbenija. U hawn ruħu tħoss l-imrar taż-żmien li jqarra, li jitfi taħt l-irmied l-isbaħ titjir taż-żgħurija, jifleg is-saħħa tar-rġu-lijja, u jiksi r-ras b'ħajjiet ta' xgħar abjad abjad qabel il-waqt:

Għadha m'għaddietx fuq dahri
xitwa ta' snin. L-id bierda, taqqalija
tal-ħsieb bajditli xagħri...
Dal-ħsieb kif tbiel, il-bieraħ kien tarbija.
Bil-kelma ta' żagħżuġh ħierġa minn fommu,
il-lum il-ħolma tiegħek qiegħda żzommu.

Għaliex nixtiequ dejjem
dak li m'għandniex, li ġej, li mar w-inħeba?
Għaliex il-qalb tithejjem
bit-tama ta' kuljum u mingħajr xebgħa
u toħlom b'dak li ġej fil-ghodu kmieni,
tokrob fl-għaxija u tgħid: Oh fejn hu żmieni?

Cremona bata ħafna bid-dwejjaq tan-nevrestenija; għalhekk fil-għanjet tiegħu sikwit naraw lil ruħu issa tilheġ bi qtigħ il-qalb, issa titħabat bejn xaqq dawl ta' tama u ieħor ta' dieqa. L-aħħar strofa hi l-għajta li l-bniedem għajjen ilu jislet minn ħexx sa' minn tulkom ja sekli li rajtu lil Adam jagħżaq ir-raba', u l-Eva tagħzel is-suf. Hi ċ-ċanfira tal-bniedem li jħossu dejjem imqarraq mit-tama, bħal kieku qalbu ma għandha ssib qatt mistrieħ.

"*Fid-Dlam*" fl-ispirtu tal-ħsieb għandha ħafna mill-poezijiet inglizi mnebbħin mit-taqtigħa tal-Gwerra l-Kbira. Dil-poezija Cremona kitibha fi żmien dil-Gwerra, għalkemm taħtha gġib is-sena 1929. U da l-għaliex meta kitibha ma stampahex minnu-fij, imma ħalla ħafna żmien iġħaddi. Il-poezija tinstilet fi tnejn: *Gewwa l-Belt* u *Barra l-Belt*. Fl-ewwel taqsima, il-poeta jid-deskrivi l-waħx tal-belt mudlama fi żmien il-Gwerra meta ma setgħux jinżammu dwal imħabba l-biża' tal-ajruplani, u meta

ħafna tfal kienu joħorġu ibieġħu l-gazzetti, iġħajtu bl-aħħar aħbarijiet tal-Gwerra: tixrid tad-demmi, taqtigh, ir-Riefnu tal-Mewt għaddej qerriedi minn fuq eluf ta' misserijiet u zġħazagħ midru-ba mħabba l-ħalja regħba tal-Ġermanja.

—“L-aħħar aħbarijiet”—joħorġu jġħajtu
it-tfal fid-dlam... Xi hadd b'dik l-iħbar fidu
iftttx xaqq ta' dawl biex jaqra sewwa.....
.....
Mejtin miżrugħa fl-art... nar jati dejjem...
baħar u art xebgħu lin-nies jibilgħu.
Aġħjât ta' niket ġos-smewwiet jitlajja.
Din hi l-iħbar li dahlet mal-lejl iswed...
U lilna fid-dlam għalqu biex għajnejna
il-kruha ma jarawx tad-dwejjaq tagħna.

Fit-tieni taqsima l-poeta jsib serħi, u nisi ta' dan il-għawġ kollu fuq bank taħt xi siġra ċkejna tal-palm “f'theddin ta' Sebħ u Dawl,” il-bogħod mill-għagħa, barra l-belt.

F'Qalb il-Għelieqi, misem zewġ sunetti sbieħ, il-poeta ifisser ix-xewqa tiegħu li jġħaddi ħajtu fil-kampanja li Ninu Cremona għadu jħobb u jftttx f'kull jum battal li jkollu mix-xoġħol tal-impieg tiegħu :

Žerniq ta' sema ħiemed, tgeġwigija
ta' mitt għasfur ipespes fuq il-friegħi
tas-siġar malli x-xemx troxx l-ewwel dija :
blat għoli bil-kappar, widien u tliegħi,

fawwara tal-irdum, għerien u qtiegħi
ta' bejn l-ixfar tal-għolja għal fil-għaxija
bl-aħħar ġamriet tax-xemx iħammru; ġmiegħi
ta' ngħaġ telgħin għall-maqjel mill-qasbija.

Setaħ imwennes mill-werzieq; ja dwieli
li tgħattu l-bir mix-xemx, ħitan tal-ġnejna
li għadkom imġħannqin mal-liedna, għaddieli

ħsiebkom minn moħħi l-lum kollkom imżejna
bil-hena tal-għodwiet, ta' nhar, ta' ljieli
li tfal rabbewna u l-lum għalkemm insejna...

Tajjeb ħafna. Hekk għall-inqas Cremona jpatti għal kull meta fellaq u għotor.

(*Jissokta*)

ĠUŽÈ AQUILINA.

TAGH RIF

Bagħtulna nħabbru :

Fl-4 ta' Ġunju, xi żgħażaġħ iltaqgħu bil-ħsieb li jwaqqfu Għaqda Letterarja Maltija. Il-ħsieb ta' din il-għaqda huwa dak li timxi fuq il-passi ta' l-Għaqdiet ta' qabilha jiġifieri :

- (i) Li tmexxi l-quddiem il-Malti, billi tatih letteratura nadifa w miktuba b'ortografija tajba.
- (ii) L-ebda ħsieb ieħor m'huwa fil-fehma ta' din l-Għaqda
- (iii) L-ortografija tagħha tkun dik tal-"Għaqda tal-Kittieba tal-Malti".

L-Għaqda tixtieq ħafna li dawk iż-żgħażaġħ kollha, li għandom għal qalbhom il-mixi l-quddiem tal-Lsien Malti, jingħaqdu magħha biex jaħdmu flimkien għar-rebħha tal-ħsieb li għalih għiet imwaqqfa.

L-Għaqda tilqa' bil-qalb iż-żgħażaġħ kollha, ta' kull lewn u ta' kull qatgħa, li jaqblu mal-ħsieb tagħha.

Min irid jieħu sehem, jikteb malajr lis-Segretarju s-sur W. Gouder, 14, Vicolo Scozzese, Bormla.

Il-Kumitat *Provvizorju* gie mwaqqaf hekk :

<i>President</i>	E. Darmanin
<i>Segretarju</i>	W. Gouder
<i>Kaxxier</i>	Ġ. Chetcuti
<i>Membri</i>	S. Gatt, N. Biancardi, Art. Vassallo.

E. DARMANIN,
President.

W. GOUDER,
Segretarju.

Fraħna biha dil-Għaqda ġdida li twaqqfet bejn żgħażaġħ magħrufin għall-ħeġġa ta' mħabba lejn il-Malti. Nixtequlhom għomor twil. Izda biex ikun hemm il-qawwa jaħtieġ li jkun hemm rabta bejn l-għaqdiet kollha, jiġifieri, li wieħed iġħin u jmexxi x-xogħol kollu li jsir għal Malti.

KOTBA LI BAGHTULNA

Melita Agricola. Ġunju 1933, mibgħut mis-sur C. R. Zammit, B.Sc., student l-Università. Naħseb li ma baqâx min ma jafx bih dan il-ktieb li jofiroġ kull xahar, mitbugħi mill Gvern, bit-tfiabrik tal-Ministru tal-Biedja u tas-Sajd, għat-tagħlim tal-bdiewa. Miktub mill-aħjar nies li jifhmu f'xogħiol il-bidwi. Fuq kollox miktub b'ortografija tajba li taqbel ma' tagħna barra minn xi hwejjeġ, imma r-regoli huma tajbin. Fost il-kittieba nsemmu l-istudent C. R. Zammit li kiteb fuq il-Fungu ta' Malta jew Għerq il-Ġeneral.

Kotba oħra li bagħtulna :

The Journal of the Malta University Literary Society, No. 6
fih kitbiet fuq il-Malti, mis-Sur S. Cremona u T. Paris.

La Brigata

The Teacher No. 111

L-imseħbin, li jielidu *Lehen il-Malti* minn għand ir-raġel mibgħut minna, mitlubin iħallsu lilu l-ħilas li għandhom jatu.

ABBONAMENT

6d. kull sitt xhur
1s. kull sena
Kopja wahda sold
Ghal barra minn
Malta id-doppju.